

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

śrīmadveṅkaṭādhvari viracitam

|| śrīlakṣmīsahasram ||

|| aiśvaryaṣṭabakaḥ ||

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ aiśvaryaṣṭabakah ॥

viśvasya jananīmeva viśvasya śaraṇaṃ vṛṇe |
viśveśvarasamaiśvaryaṃ viduryāṃ brahmavādinah ॥ 1 ॥

anupādhikamamba te murāreḥ
api sādharmaṇamāhurīśitṛtvam |
sphuṭamatra nidarśanaṃ pratīmo
nanu mitrāvaruṇādidevatātvam ॥ 2 ॥

aviśeṣamaśeṣaśeṣibhāvaṃ
yuvayoryadyapi varṇayanti santaḥ |
tanaye jaladhermithaḥ pratīta-
stadapi svāmini śeṣaśeṣibhāvah ॥ 3 ॥

tulye'pi te nāthaviśeṣaṇatve
vyaktaṃ guṇādasti viśeṣa eṣaḥ |
pratyaktvamabdhestanaye bhavatyāḥ
prājñā guṇānāṃ ca parāktvamāhuḥ ॥ 4 ॥

saṃsārābdhau majjatāṃ sajjanānāṃ
rakṣāyajñe dīkṣito rākṣasāriḥ |
ambhorāśeḥ putri patnyāstavāsā-
vanvārambhaṃ nityametyambujākṣaḥ ॥ 5 ॥

asyeśānetyāgamastāvadāstā-
maiśvarya'smiṣṭāvadamba tvadīye |
jāgartyeva vyāsatātapraṇītaṃ
ślāghyaṃ viṣṇostat purāṇaṃ pramāṇam ॥ 6 ॥

jalpākāste jīvakoṭipraveśaṃ
 svalpaprajñā ye rame kalpayanti |
 viśvaṃ vyāptaṃ viṣṇunāmba tvayā ce-
 tyuktistān pratyuttaraṃ śaktisūnoḥ || 7 ||

vedodyāne pārijātāyamānaṃ
 śrīsūktaṃ tajjāyatāṃ śreyase naḥ |
 pārevācāṃ bhāsure tvatprabhāve
 cakṣuṣmanto devi yenaiva santaḥ || 8 ||

dampatyoriha yuvayoradhīśvaratvaṃ
 vyāsajjya sthitimiti saṃmatam mataṃ naḥ |
 viśvāmba śrutivihitaṃ vihāya patnīṃ
 karṭṛtvaṃ kratuṣu na kevalasya puṃsaḥ || 9 ||

dattāśayāsu bhavatīmahimopadeśe
 tattādṛśīṣu nigamāntasarasvatīṣu |
 nārāyaṇapriyatame nikhilābhyupetaṃ
 rāmāyaṇaṃ nanu jayatyupabrṛṃhaṇaṃ naḥ || 10 ||

ekā śrīrvai nigamaśikharairindire nirviśeṣaṃ
 viśvavyāptirjanani yuvayorvyaktamudghuṣyamāṇā |
 jñānadvārā tava madhuriporātmanaiivetyalīkā
 vaiṣamyoktiḥ kuta upanatā hanta keṣāñcideṣā || 11 ||

vaibhavaṃ tava mukundapatni yo
 veda vedaśikharānuvarṇitam |
 vaibhavaṃ bhuvi sa vindati sthiraṃ
 dustyajaṃ tyajati vai bhavaṃ tataḥ || 12 ||

aiśvaryamātra madhuhanturapahnute yo
 yo vā tavāpi jagadamba tayoh pratīcyah |

prācyāt praduṣyati viśiṣya pitṛdviṣo'pi
mātrdviṣastribhuvane mahatī hi garhā || 13 ||

śrīmadrāmāvarajasaraṇiṃ śreyasīmāśritānām
ācāryāṇāmiha ca kuhacidyastavāṇutvavādaḥ |
tasyākūtaṃ paramapuruṣaprepsayā te'bdhikanye
śeṣatvena svata upanatananyūnatāyāṃ pratīmaḥ || 14 ||

rājanvanti jagau jaganti nigamo
dvābhyāṃ yuvābhyāmapī
dvairājyaṃ na hi tāvatā prasajati
kṣīrāmbudherātmaje |
āgnāvaiṣṇavaśabdabhāji yajane-
'dhiṣṭhānayugmāśritām
ekāmeva hi devatāṃ sumanasah
śaṃsanti mīmāṃsakāḥ || 15 ||

rāmākāre janakatanayā rukmiṇī kṛṣṇarūpe
bhartuḥ kṛṣṇājinamupagatā brahmacarye'pi padme |
antaryantuḥ sakalajagatāmacyutādacyutāṃ tvam
dhatse mūrtiṃ tadiha yuvayoḥ prasphuṭo nityayogaḥ || 16 ||

kriyāyāṃ bhavyāyāṃ kṛtaruciramārgaṃ pariharan
akampaṃ viśrambhaṃ vidadhadabhirakṣediyamiti |
vyavasyan goptṛtvam vyapasaradupāyāntarakatho
bhavatyā saṃśliṣṭe bhagavati nidadhyānnijabharam || 17 ||

nyāsakriyākaraṇamantrapadānurodhāt
uddeśyamātmahaviṣi svayamarpyamāṇe |
vārāśiputri bhavatī viśinaṣṭi nāthaṃ
yāge mahendramakhilāmba yathā mahattvam || 18 ||

*icchārjītabahudehāmindrādīpadapradāvalokalavām |
īśānāṃ lokānāmīdīmahi niyatamindire bhavatīm || 19 ||*

|| iti śrīmadveṅkaṭādhvariviracite śrīlakṣmīsahasre aiśvaryaṣṭabakāḥ ||